



MALTA

**QORTI CIVILI
PRIM'AWLA**

**ONOR. IMHALLEF
SILVIO MELI**

LL.D.; Dip. Stud. Rel.; Dip. Can. Matr. Jur. & Proc.;
Cert. Jur. & H.R. (Strasbourg);
P.G. Dip. European Competition Law (King's College, London),
P.G. Dip. European Law (King's College, London).

Illum id-29 ta' Novembru, 2016.

Rikors Numru 576/2008 SM

**Gasamamo Insurance Limited
(C – 3143)**

vs.

**Elaine Scicluna
(I.D. 240878 M) u
zewgha Geoffrey Scicluna
(I.D. 259674 M) ghal kull
interess li jista' jkollu**

Il-Qorti,

- 1.0. Rat ir-rikors guramentat promotur datat l-4 ta' Gunju, 2008, li permezz tieghu, s-socjeta` rikorrenti sintetikament esponiet is-segweni: (ref. p.1)

- 1.1. Illi l-intimata kienet impjegata bhala “*claims negotiator*” mas-socjeta` rikorrenti responsabbli mill-“*claims*” u “*recoveries*” fuq il-poloż tal-ivjaggar;
- 1.2. Illi fost l-ohrajn l-intimat kienet responsabbli li zzomm l-informazzjoni konnessa ma’ stimi tal-ammonti li setghu jingabru mill-linji tal-ajru u/jew mill-agenti tal-ivjaggar, u mill-gbir attwali involut;
- 1.3. Illi l-intimata kienet ghalhekk tircievi cekkijiet minn dawn il-kumpaniji bhala “*recoveries*” fuq poloż tal-ivjaggar, fejn gieli “*cheque*” partikolari jkun jirrapprezenta “*recovery*” ta’ numru ta’ “*claims*” f’daqqa;
- 1.4. Illi kif jidher minn zewg (2) dikjarazzjonijiet *in atti*, (ara foll 7 u 8), l-intimata kienet issarraf l-imsemmija cekkijiet bl-iskuza li tkun trid tikkalkulhom;
- 1.5. Illi dan ma kienx mehtieg;
- 1.6. Illi l-bzonn li jigu msarrfa c-cekkijiet *de quo* qatt ma gie dubitat jew ikkontestat minhabba l-kariga ta’ supervizur li l-intimata kellha;
- 1.7. Illi pero` l-intimata:
 - 1.7.1. La qatt informat lis-superjuri taghha b’dan; u
 - 1.7.2. Lanqas talbet biex tigi awtorizzata tapplika tali procedura;
- 1.8. Illi ghalhekk qatt ma kienet awtorizzata ssarraf l-istess cekkijiet;
- 1.9. Illi s-sistema uzata kienet tippermetti lill-intimata l-istimi ta’ irkupri ghal kull talba;
- 1.10. Illi konsegwentement il-pagamenti effettwati mill-kumpaniji tal-ajru kienu jigu aggustati ghal zero (0);
- 1.11. Illi allura ma kienitx issir talba ghall-hlas mid-dipartiment koncernat, u lanqas jidhru fir-rapport bhala “*pending*”

recovery” u dan, meta fil-fatt il-flus ma jkunux dahlu kontra t-talba maghmula;

- 1.12. Illi fid-29 ta' Settembru, 2006, l-intimata telqet mix-xoghol minhabba li kienet qed tistenna tarbija;
- 1.13. Illi x-xoghol li qabel kienet taghmlu l-intimata ghadha ghand persuna ohra, (ara foll 2), li skopra d-diskrepanzi in dizamina;
- 1.14. Illi fit-2 t'April, 2007, l-intimata regghet giet impjegata "*part-time*" mas-socjeta` rikorrenti bl-istess responsabbilitajiet;
- 1.15. Illi minn investigazzjoni rigwardanti transazzjonijiet m'*AirMalta Limited* irrizulta li numru ta' cekkijiet mibghuta minn din is-socjeta` lil dik rikorrenti kienu imsarrfa izda l-ammont relattiv ma kienx ikun dejjem kreditat lit-talba partikolari;
- 1.16. Illi l-korrispondenza kollha fir-rigward din is-socjeta` indikata fil-paragrafu precedenti li ghaliha kienet responsabbli l-intimat sa l-ahhar ta' Settembru, 2006, ma nstabitx fir-*records* tas-socjeta` rikorrenti;
- 1.17. Illi gie stabbilit li bejn Jannar, 2003, u Settembru, 2007, l-intimata immisapproprijat mhux anqas minn wiehed u hamsin elf, disgha mija u tnejn u erbghin euro u sebghin centezmu, (€51,942.70), (ara foll 10 *et sequitur*);
- 1.18. Illi l-intimata cahdet li hi kienet responsabbli ghall-istess;
- 1.19. Illi s-socjeta` rikorrenti itterminat l-impjieg tal-intimata;
- 1.20. Illi minn indagini ulterjuri qed jirrizulta li l-intimata immisapproprijat ammonti ohra ta' flus imhallsa minn kumpaniji ohra;
- 1.21. Illi ghalhekk aderit din il-qorti biex l-intimati jkollhom l-opportunita` jghidu ghaliex din il-qorti m'ghandiex:

- 1.21.1. Prevoja dikjarazzjoni li l-intimat hi responsabbli għall-misappropriazzjoni ta' flus fdati lilha fil-kors tal-impjeg tagħha mas-socjeta` rikorrenti;
 - 1.21.2. Tillikwida l-ammont hekk misappropriat in konnessjoni ma' *Airmalta Limited* fis-somma ta' wiehed u hamsin elf, disgha mija u tnejn u erbghin euro u sebghin centezmu, (€51,942.70), okkorrendo bl-opra ta' periti nominandi;
 - 1.21.3. Tillikwida l-ammont li kumpaniji ohra hallsu lis-socjeta` rikorrenti u misappropriat mill-intimata, okkorrendo bl-opera ta' periti nominandi;
 - 1.21.4. Tikkundanna lill-intimata thallas l-ammonti hekk likwidati lis-socjeta` rikorrenti;
 - 1.21.5. Bl-ispejjez u bl-imghax legali dovut kif dedott fl-istess rikors guramentat promotur;
2. Rat id-digriet ta' din il-qorti diversament preseduta datat l-10 ta' Gunju, 2008, li permezz tieghu appuntat l-istess procedura ghas-smigh għall-udjenja hemm indikata, (ara foll 39);
 - 3.0. Rat ir-risposta datata t-12 ta' Settembru, 2008, kif ikkonfermata bil-gurament tal-istess intimata, li permezz tagħha l-intimati sintetikament irrispondew is-segwenti: (ara foll 43)
 - 3.1. Illi mhumiex il-legittimi kontraditturi;
 - 3.2. Illi qatt ma immisapproprijaw flus in konnessjoni mal-mertu ta' din il-procedura;
 - 3.3. Illi l-prova tal-allegata misappropriazzjoni u tar-responsabbilita` għall-istess tinkombi fuq is-socjeta` rikorrenti;
 - 3.4. Illi d-dokumenti annessi mar-rikors guramentat promotur, (ara foll 7 u 8), mhumiex l-ahjar prova, u għalhekk għandhom jigu respinti *ai termini* tal-artiklu 560 *et sequitur* tal-Kap 12 tal-Ligijiet ta' Malta;
 - 3.5. Illi t-talbiet tas-socjeta` rikorrenti huma infondati;

- 3.6. Salv risposti ulterjuri;
- 3.7. Bl-ispejjez kontra s-socjeta` rikorrenti;
4. Rat id-digriet taghha datat l-24 t'April, 2014, li permezz tieghu, fuq talba appozita tal-abbli rapprezentanti tal-intimati, appuntat lill-espert tekniku hemm indikat biex jirrapporta fir-rigward tal-mansjoni lilu indikata fl-istess digriet, (ara foll 238);
 5. Rat id-digriet taghha datat it-2 ta' Frar, 2016, li permezz tieghu, wara li l-abbli rapprezentanti legali tal-partijiet, iddikjaraw li ma kellhomx provi aktar x'jipproducu, u wara talba appozita, awtorizzat lill-istess biex jittrattaw il-kawza bil-modalita` u fit-termini hemm indikata, (ara foll 317);
 6. Rat in-nota ta' sottomissjonijiet tas-socjeta` rikorrenti datata l-5 t'April, 2016, (ara foll 321), flimkien man-nota ta' sottomissjonijiet tal-intimati datata iz-19 ta' Mejju, 2016, (ara foll 330);
 7. Rat il-verbal tal-abbli rapprezentanti legali tal-partijiet datat is-16 ta' Gunju, 2016, li permezz tieghu infurmaw lill-qorti li m'ghandhom l-ebda oggezzjoni fuq il-perizja tal-perit tekniku li pprezenta r-relazzjoni tieghu fl-atti ta' din il-kawza;
 8. Semghet ix-xhieda prodotta;
 9. Ezaminat ix-xhieda mismugha minn din il-qorti diversament preseduta;
 10. Ezaminat id-dokumenti kollha esebiti flimkien mad-dikjarazzjonijiet guramentati ipprezentati *in atti*;
 11. Semghet it-trattazzjoni finali tal-abbli rapprezentanti legali tal-partijiet;

Ikkunsidrat:

- 12.0. Illi l-fatti li taw lok ghall-procedura odjerna jistghu jigu sintetikament esposti bil-mod segwenti:

- 12.1. Illi l-intimata kienet impjegata bhala *“full time” “claims negotiator”* fit-*“Travel Department”* tas-socjeta` rikorrenti mill-1 ta' Settembru, 1998, sad-29 ta' Settembru, 2006, meta waqfet taħdem għaliex kien ser ikollha tarbija, (ara foll 51, 236A u 321);
- 12.2. Illi sussegwentement l-intimata regghet irritornat għax-xogħol mas-socjeta` f'April, 2007, izda din id-dara *“part time”*, (ara foll 51);
- 12.3. Illi l-impjieg tal-intimata kien terminat fit-28 ta' Jannar, 2008, minhabba l-fatti li huma il-mertu ta' din in procedura, (ara foll 321);
- 12.4. Illi xogħol l-intimata kien jikkonsisti fil-mansjoni li tiehu hsieb il-*“claims”* tas-safar billi kienet responsabbli għar-*“recoveries”* minn kumpaniji tal-ajru in konnessjoni ma' *“claims”* relatati mal-ivjaggar, (ara foll 51);
- 12.5. Illi effettivament, il-mansjoni tal-intimata fi hdan is-socjeta` rikorrenti tista` tigi deskritta sintetikament bil-mod segwenti:
 - 12.5.1. Illi meta assigurat tas-socjeta` rikorrenti jitlob kumpens minghand l-istess socjeta` *ai termini* tal-polza assigurattiva tieghu, l-istess socjeta`, wara li teffettwa l-verifiki necessarji u tilqa' t-talba inoltrata, tikkumpensa lill-istess assigurat u tidhol fid-drittijiet tal-istess assigurat fil-konfront tal-kumpanija tal-ajru;
 - 12.5.2. Illi konsegwentement is-socjeta` rikorrenti għalhekk takkwista d-dritt li titlob il-hlas tal-ammont li hi tkun hallset lill-assigurat mill-istess linja tal-ajru;
 - 12.5.3. Illi xogħol l-intimata kien essenzjalment li tigbor il-flus li s-socjeta` rikorrenti kienet thallas lill-assigurati tagħha minghand il-kumpaniji tal-ajru involuti;
 - 12.5.4. Illi l-intimata kienet sussegwentement iddahhal fis-sistema komputerizzata tas-socjeta` rikorrenti

li maghha kienet impjegata stima tal-ammont li s-socjeta` rikorrenti kienet tippretendi li tiehu mill-kumpaniji tal-ajru involuti, wara li hi tkun hallset lill-assigurat taghha;

- 12.5.5. Illi meta s-socjeta` kienet tircievi l-hlas lilha dovut mill-kumpaniji tal-ajru, l-intimata kienet tikkancella l-istima biex din ma tibqax tidher bhala hlas li ghadu dovut, u tirregistra l-hlas fil-*"cashbook"* tas-socjeta` rikorrenti;
- 12.5.6. Illi apparti s-sistema komputerizzata, l-intimata kienet ukoll izzomm *"spreadsheet"* li fiha kienet essenzjalment iddahhal informazzjoni li kienet tiddahhal fis-sistema tas-socjeta` rikorrenti;
- 12.5.7. Illi meta l-kollega tal-intimata assumu x-xoghol li l-intimata kienet taghmel qabel ma waqfet mix-xoghol minhabba l-maternita`, dan sab diversi diskrepanzi dwar il-pagamenti maghmula mill-*AirMalta Limited* lis-socjeta` rikorrenti;
- 12.5.8. Illi kien jirrizulta in effetti li fis-sistema elettronika tas-socjeta` rikorrenti l-*AirMalta Limited* kien ghad kellha diversi kontijiet pendenti versu l-istess socjeta` rikorrenti;
- 12.5.9. Illi pero`, wara li saru d-debiti verifiki u gew prodotti kopji tac-cekkijiet li s-socjeta` tal-ajru kienet baghtet lis-socjeta` rikorrenti u pagabbli lilha, irrizulata li l-intimata kienet immisapproprijat il-flus in dizamina, (ara foll 72);
- 12.5.10. Illi konsegwenza tal-istess is-socjeta` rikorrenti investigat l-operat taghha b'mod profond u effettivament anke inkarigat lis-socjeta` *Price Water House Coopers* biex tikkonduci l-istess investigazzjoni ghall-perjodu l-1 ta' Jannar, 2003, sal-31 ta' Dicembru, 2007, (ara foll 80 u 12 rispettivament);
- 12.5.11. Illi rizultat kemm tal-investigazzjoni interna u kemm dik indipendenti tas-socjeta` indikata fil-

paragrafu precedenti, il-persuna responsabbli għall-misapproprijazzjoni in dizamina kollha kienet l-inputata Elaine Scicluna, (ara foll 209);

12.5.12. Illi irrizulta mill-istess investigazzjonijiet li tirregistra l-pagamenti lilha maghmula mill-*AirMalta Limited* li minflok, kif tenuta li kellha tagħmel, l-intimata kienet minflok titlob lill-kaxxiera ssarfilha c-cekkijiet li kienet tinghata, bl-iskuza li riedet taqşam il-pagamenti maghmula lilha f'diversi "*claims*" u li, skont l-istess intimata, kienet ser tirritorna l-flus u tirregistra l-hlas mall-kaxxiera wara lit kun ipprocessat il-pagament fuq is-sistema komputerizzata tas-socjeta` rikorrenti (ara foll 74);

12.5.13. Illi minflok, kuntrarju għal dak allegat mill-intimata, irrizulta li effettivament l-istess sistema komputerizzata in dizamina kienet fil-fatt già` attrezzata biex taqşam l-import taq-ccekk;

12.5.14. Illi meta l-intimata kienet issarraff ic-cekkijiet b'dan il-metodu, din ma kienitx tirregistra c-cekkijiet lilha hemm imsarrfa mad-dhul tas-socjeta` rikorrenti u kienet ukoll personalment izzomm il-flus lilha hekk imsarrfa, u dan, għad-dannu tas-socjeta` rikorrenti;

Ikkunsidrat:

13. Illi kif jirrizulta minn analizi tal-atti u *ex admississ* mill-intimat stess, l-istess intimata kienet unikament responsabbli fi hdan is-socjeta` rikorrenti biex tiehu hsieb il-pagamenti li s-socjeta` rikorrenti kienet tircievi mill-*AirMalta Limited*, (ara foll 318);

14. Illi kif riprodott fir-relazzjoni ta' *Price Water House Coopers* jingħad is-segwent: (ara foll 16)

"Ms. Elaine Scicluna was responsible for the handling of all cash and cheques within the general business department. In relation to travel claims, she performed all

activities for these transactions with little supervision due to the position she held”;

15. Illi l-kaxxiera Christine Privitera ssosstni bil-gurament taghha li l-intimata kienet regolarment titlobha ssarraff ic-cekkijiet tal-*AirMalta*, (ara foll 73);
16. Illi l-istess metodologija adoperata kif deskritta fil-paragrafu precedenti, senjatament li l-intimata kienet titlob li ssarraff ic-cekkijiet minflok li tirregistra u tiddepozita l-istess, hi wkoll ikkonfermata mill-kaxxiera principali, (ic-“*chief cashier*”), tal-istess socjeta` rikorrenti, (ara foll 74);
17. Illi r-raguni moghtija ghal dan l-operat inkongruwu daparti tal-intimata kienet li l-intimata kellha tqassam pagamenti f`diversi talbiet jew pretensjonijiet, (“*claims*”), li kellha, u li kienet tassigura lill-istess kaxxiera li kienet ser tirritorna l-flus u tirregistra l-istess pagamenti *de quo* fuq is-sistema komputerizzata tal-istess socjeta` rikorrenti, (ara foll 73 u 74);
18. Illi pero`, *nonostante* l-imsemmija assikurazzjoni, l-intimata, wara li kienet tiehu l-flus hekk imsarrfa, qatt m`irritornathom lid-dipartiment tal-finanzi tal-istess socjeta` rikorrenti, (ara foll 19);
19. Illi l-iskema uzata mill-intimata kienet skoperta wara li l-istess intimata ivvakat il-post tax-xoghol taghha minhabba t-tqala, fejn meta l-*AirMalta Limited* kienet qed tigi mitluba thallas ammonti minnha dovuti lis-socjeta` rikorrenti, din insistiet li kienet gia` halsithom, u gabet prova tangibbli ta' dawn il-pagamenti, (ara foll 72);
- 20.0. Illi wara awditjar dettaljat minn socjeta` t`awdituri ghall-perjodu mill-1 ta' Jannar, 2003, sal-31 ta' Dicembru, 2007, (ara foll 9 sa 38), jirrizulta ampjament assodat li l-intimata immisapproprijat l-ammonti in dizamina, u dan *stante*: (ara foll 17 u 19)
 - 20.1. Illi l-intimata kellha kontroll awtonomu assolut fuq it-talbiet tal-ivvjaggar u fuq il-gbir tal-flus relattiv;
 - 20.2. Illi kienet tokkupa ufficcju fil-livell ta' supervizur;
 - 20.3. Illi konsegwentement hadd mill-impjegati gerakikament subalteni ghaliha qatt ma indaga ghaliex kienet qed titlob

li ssarrag ic-cekkijiet u mhux tiddepozithom u tirregistrhom fis-sistema komputerrizzata appozita tas-socjeta` intimata;

- 20.4. Illi meta harget bil-maternita` s-sostitut taghha skopra d-diskrepanzi rizultanti fir-rigward tas-socjeta` *AirMalta Limited*;
- 20.5. Illi inkredibilment, qabel ma l-intimata harget bil-maternita` f`Settembru, 2006, ma tirrizulta l-ebda dokumentazzjoni jew korrisondenza mill-*AirMalta* fir-“*records*” tas-socjeta` rikorrenti ghalkemm jirrizulta li l-intimata kienet tikkorrispondi ma` din l-istess socjeta`;
21. Illi mill-analizi tal-istess socjeta` awditrici in dizamina jirrizulta li kien hemm total ta` wiehed u hamsin elf, disa` mija u tnejn u erbghin euro u sebghin centezmi, (€51,942.70), imhallas mill-“*AirMalta Limited*” lis-socjeta` rikorrenti li ma giex registrat mill-istess socjeta` rikorrenti li irceviet l-istess pagamenti, u dan ghall-perjodu minn Jannar 2003 sa Dicembru 2007, (ara foll 17);
22. Illi biex isir dan jirrizulta li l-intimata immanipulat il-“*password*” u l-“*user ID*” taghha stess biex tkun tista` taghmel dan, (ara foll 17);
23. Illi l-uzu kostanti tal-istess “*password*” u “*user ID*” tal-intimata fuq perjodu twil t`erba` (4) snin shah hu indikattiv li kienet l-intimata stess, u hadd aktar, li kkancellat u mmanipulat is-sistema tas-socjeta` rikorrenti;
24. Illi ghalhekk ghandu jinghad li jirrizulta pacifikament assodat li mis-suespost jirrizulta li l-intimata kienet issarraff ic-cekkijiet li kienet tircievi minghand is-socjeta` “*AirMalta Limited*”, liema flus qatt ma regghu gew irritornati lid-dipartiment tal-finanzi tas-socjeta` rikorrenti fejn kellhom jigu minnha ritornati;
25. Illi komplet dan ic-ciklu manipulattiv, l-intimata kienet finalment tikkancella dawn l-ammonti hekk minnha misapproprijati mis-sistema komputerrizzata tas-socjeta` rikorrenti;

26. Illi in vista tar-rizultanzi kemm dawk naxxenti mill-awditjar fuq riferit, u mix-xhieda u dokumenti esebiti, d-difiza tal-intimata li hi estranja ghall-akkadut tikkrolla kompletament;

Ikkunsidrat:

27. Illi f'dan ir-rigward issir referenza ghall-insenjament tal-**Qorti tal-Appell (Sede Inferjuri)** fis-sentenza fl-ismijiet **Charles Grech vs. NMJ Company Limited u Emmanuel sive Noel Mifsud**, datata l-**14 ta' Jannar, 2004**, li stabbiliet is-segweni:

“Jidher li l-vertenza vera u proprja f'dan l-appell hi wahda essenzjalment ta' kredibilita`, aktar milli ta' haga oħra. F'sitwazzjoni konsimili ta' kredibilita` u apprezzament ta' provi, l-kriterju distintiv mhuwiex jekk il-gudikant assolutament jemminx l-ispjegazzjoni izda, jekk dik l-ispjegazzjoni hix verosimili. Huwa imbaggħad pacifikament akkolt illi f'kaz ta' kuntrast bejn zewg versjonijiet “mhux kwalunkwe tip ta' konflitt għandu jhalli lill-qorti f'dak l-istat ta' perplessita` li minhabba fih ma tkunx tista` tiddeciedi b'kuxjenza kwieta u jkollha taqa` fuq ir-regola ta' ‘in dubio pro reo’” – **“Carmelo Farrugia vs. Rokku Farrugia, Prim'Awla, Qorti Civili, 24 ta' Novembru, 1966”**;

28. Illi fid-dawl tal-insenjament indikat fil-paragrafu precedenti hu principju assodat fl-ordinament guridiku Malti li fil-kamp civili, il-gudikant għandu jiddeciedi fuq il-provi prodotti fil-procedura li hu jkun kolpit biha;
29. Illi meta l-analizi tal-assjem tar-rizultanzi prodotti jinducu fil-gudikant dik ic-certezza morali rikjesta biex jankra d-decizjoni finali fuqha, hu għandu jikkonkludi mingħajr l-ebda litubanza u jserrah l-istess konkluzjoni tiegħu fuq l-istess certezza morali li tirrizulta lilu assodata;
- 30.0. Illi fid-dawl tal-analizi tal-fatti u tad-dokumenti fuq riferiti din il-qorti hi sodisfatta s-socjeta` rikorrenti pprovat il-kaz tagħha fil-konfront tal-intimata, senjatament li hi konvinta li tul il-perjodu li l-intimata kienet impjegata mas-socjeta` rikorrenti fil-kapacita` ta' “*supervisor*” kif osservat, l-intimata Elaine Scicluna

immisappropriat is-somma mertu ta' din il-procedura fuq indikata, u dan, billi jirrizulta sintetikament assodat is-segwenti:

- 30.1. Illi l-intimata kienet tircievi c-cekkijiet tas-socjeta` "*AirMalta Limited*"
- 30.2. Illi l-intimata kienet tmur bl-istess cekkijiet ghand kaxxiera gerakikament subalterni ghaliha fis-socjeta` rikorrenti biex issarraff l-istess cekkijiet;
- 30.3. Illi qatt ma rritornat l-istess flus hekk lilha msarrfin lill-kaxxiera li tawhomlha;
- 30.4. Illi dawn il-pagamenti qatt ma gew irregistrati fis-sistema elettronika tas-socjeta` rikorrenti;
- 30.5. Illi jirrizulta pero` li l-istima tal-hlasijiet dovuti lill-istess socjeta` rikorrenti kienet tnehhiet mill-istess sistema elettronika, u dan, bl-uzu tal-"*password*" u tal-"*user ID*" tal-istess intimata ghalkemm jirrizulta li l-"*password*" mhux il-"*User ID*" gieli nghatat lill-impjegat iehor biex dan ikun jista' jaccedi fis-sistema komputerizzata tas-socjeta` rikorrenti;
- 30.6. Illi pero` jigi sottolineat li biex gew ikkancellati l-istimi bl-ammonti hawn in dizamina, intuzat biss il-"*user ID*" tal-intimata;

Ikkunsidrat:

- 31.0. Illi in vista tal-premess din il-qorti hi sodisfatta li s-socjeta` rikorrenti ipprovat it-talbiet taghha fid-dawl tal-artiklu 562 tal-Kap 12 tal-Ligijiet ta' Malta li jstabilixxi li:

"Bla hsara ta' kull disposizzjoni ohra tal-ligi, l-obbligu tal-prova ta' fatt imiss dejjem lil minn jallegah"

u konsegwentement:

DECIDE:

- 31.1. Filwaqt li takkolji t-talbiet tas-socjeta` rikorrenti bir-riserva infraskritta;
- 31.2. Tirrespingi r-risposti tal-intimati bl-eccezzjoni infraskritta;
- 31.3. Tiddikjara li l-intimata Elaine Scicluna hi responsabbli ghall-misapproprijazzjoni ta' flus fdati lilha fil-kors tal-impjieg taghha mas-socjeta` rikorrenti ***GasamMamo Insurance Limited***;
- 31.4. Tillikwida l-ammont hekk misapproprijat in konnessjoni ma' "*AirMalta Limited*" fis-somma ta' wiehed u hamsin elf, disa' mija u tnejn u erbghin euro u sebghin centezmu, (€51,942.70);
- 31.5. Tirrespingi t-talba immarkata numru 2 fir-rikors guramentat promotur rigwardanti kumpaniji ohra, (ara foll 3), *stante* li ma gietx debitament privata;
- 31.6. Tikkundanna lill-intimata Elaine Scicluna biex thallas lis-socjeta` rikorrenti *GasamMamo Insurance Limited* l-ammont fuq likwidat;
- 31.7. Bl-ispejjez, u bl-imghaxijiet legali dovuti mill-4 ta' Gunju, 2008, data tal-prezentata tar-rikors guramentat promotur sad-data tal-effettiv pagament, kontra l-intimati.

Onor. Imhalledf Silvio Meli

DECIZJONI FINALI